

## AVVIŻI

1. Il-laqgħat li jmiss se jsiru kif ġej:  
 Il-Ħadd 1 u 15 ta' Jannar 2017 fit-3.00p.m.  
 Il-Ħadd 5 u 19 ta' Frar 2017 fit-3.30p.m.  
 Il-Ħadd 5 u 19 ta' Marzu 2017 fl-4.00p.m.  
 Il-Ħadd 2 u 16 ta' April 2017 fil-5.30p.m.
2. Dawk li qalgħu xi grazzja huma mħeġġa li jiktbulna l-grazzja u jagħtuna kemm jistgħu dettalji dwarha. Tinsewx tiktbu isimkom, l-indirizz u n-numru tat-telefown. **Grazzji mingħajr isem sħiħ, indirizz u numru tat-telefown ma jiġux ikkunsidrati.** Jekk ma tkunux tridu li jidher isimkom fuq il-fuljett dan ma jiġix ippubblikat. Huwa mportanti li, kemm jista' jkun, ittuna ċ-ċertifikat tat-tabib fejn jiċċertifika l-fejqan tagħkom.
3. Inħeġġu lill-qarrejja biex jimlew il-formola ta' shubija fil-Moviment Madonna tal-Konsagrazzjoni. Dawn il-formoli jistgħu jittiehdu mill-Girgenti stess jew billi tiktbu lis-Segretarja, Dr. Sylvana Spiteri, 6, Sqaq Nru. 2, Triq il-Kbira, Siġġiewi, SGW 1320 jew email fuq [ourladyofconsecration@gmail.com](mailto:ourladyofconsecration@gmail.com).
4. Min hu nteressat li jkun jaf aktar dwar il-ġrajjet tal-Girgenti infakkrukomm li matul is-snin ġew ippubblikati seba' kotba bil-Malti kif ukoll bl-Ingliż. **Għandna wkoll id-DVD "Ix-Xejn Ahjar Minni" dwar il-hajja ta' Ġuża u l-messaġġ tal-Girgenti u DVD ieħor "Nitolbu ma' Marija" li jinkludi r-rużarji b'lehen Ġuża Mifsud.** Dawn il-kotba u DVDs jistgħu jinkisbu jew mill-Girgenti jew billi tiktbu lis-Segretarja fl-indirizz fuq imsemmi.
5. Wiehed jista' jakkwista wkoll santi bit-talba ta' interċessjoni ta' Ġuża Mifsud (bil-Malti u bl-Ingliż) kif ukoll domni, *keychains*, *DVDs* u kuruni bix-xbieha tal-Madonna tal-Konsagrazzjoni. Dawn jinkisbu biss mill-Girgenti jew inkella mingħand xi membru tal-Kumitat.
6. L-indirizz tal-website tal-Moviment Madonna tal-Konsagrazzjoni huwa dan li ġej: [www.ourladyofconsecration.org](http://www.ourladyofconsecration.org)
7. Facebook: Madonna tal Konsagrazzjoni u Youtube: Guza Mifsud

**DIKJARAZZJONI:** Il-Bord Editorjali ta' dan il-fuljett jiddikjara li, bl-ebda mod, ma jrid jgħaddi ġudizzju fuq dak li hu soprannaturali fil-fatti msemmija hawnhekk. Dan il-ġudizzju jistennieh mill-Awtorità tal-Knisja.

# LEHEN IL-GIRGENTI

MAHRUĠ MILL-KUMITAT MADONNA TAL-KONSAGRAZZJONI

No. 109

Jannar 2017

JITQASSAM BLA HLAS



**Ġuża Mifsud f'eta aktar żagħżuġha**

*Il-Kumitat Moviment Madonna tal-Konsagrazzjoni  
 jixtieq iwassal l-isbaħ xewqat tiegħu  
 għas-sena 2017  
 lill-membri kollha tal-Moviment,  
 lill-qarrejja ta' dan il-fuljett,  
 lill-Maltin u l-Għawdxin kollha u 'l proxxmu kollu.  
 Mulej ibgħat il-paċi Tiegħek fuq id-dinja kollha,  
 għaqqad il-ġnus f'imħabbtek u aġħti s-serħan lil min qiegħed ibati.*

## INSIRU NAFU AKTAR LIL ĠUŻA MIFSUD (IR-RABA' PARTI)

### Huwha Karmnu jidhol mal-Ġiżwiti

Karmnu Mifsud, hu Ġuża, beda n-novizzjat fil-Kumpanija ta' Ġesù fis-7 ta' Settembru 1955 u għamel l-aħħar voti tiegħu fil-15 ta' Awissu 1966. F'diskursata li kellhom bejniethom u li sibt fuq cassette hareġ dan it-tagħrif. Ġuża qalet hekk: “meta jiena tlojt ir-razzett, per eżempju lil din ommi sibtha tibki. U qaltli, “Ġuża ha nagħtik aħbar, ha tnikktek fit din l-aħbar illum.”

Għidtilha, “X'għandek? X'għara ma?” Qaltli, “Għaliex Karmnu urienu l-Madonna ta-Triq u qalli ha nibdel it-triq u ha mmur mal-Ġiżwiti.” Għidtilha, “Ma, nintrabtu mar-rieda t'Alla għax ir-rieda t'Alla ma nistgħux niġġieldu magħha. Ara tmur tgħidlu xi haġa ta, għax jiena ngħid għalija ha nikkuntatta (naqbel) miegħu bil-mija fil-mija u mhux bid-disgħa u disgħin fil-mija.”

Ġuża tgħid li anka missierha Sidor kien qalilha, “Ġuż, inti taf b'xi haġa fuq Karmnu?” Għidtilha, “Fuq Karmnu xi tridni nkun naf jiena?” Qalli, “Għax Karmnu għandu jkun ha jhallina. Għandu daqs dak raba hu u Kola.” Insomma, għidtilha, qalli, “ijwa, ijwa, ijwa, dik il-volonta t'Alla. Mela nhalluh għar-rieda t'Alla.”

U mbagħad insomma, taf inti, niżżihajr lil Alla waslet l-aħħar ġurnata. Kien hawn mingħalija Dun Ġużep ta' Randa hux hekk? Kien hawn ommi illi qaltlek, 'Tbni, ha nbierkek l-aħħar waħda.' Kien hawn kullma hawn nies. Għax il-Ħadd konna għamilniha għall-qassisin aħna, kellna l-għorfa mimlija bil-qassisin, kien hawn xi sittax. Kien hawn il-Kappillan Dun Nikola...”

### Meta kellimha Fr. Evin Busuttill

B'rabta wkoll ma' Karmnu, Ġuża tirrakkonta li meta darba hi u ommha marru jaraw lil huwaha, fethilhom il-bieb ta Loyola House, ċertu Patri Evin Busuttill. Dan qal lil ommha, “Halli mmur ingiblek lil Karmnu, inti oqgħod kellem lil Karmnu u jien inkellem lil Ġuża”.

Ġuża tkompli tgħid hekk, “Dan mar gab lil Karmnu li qagħad jittellem ma ommi fil-kamra ta barra. Meta konna waħedna dan Patri Busuttill, illum mejjet, qalli, ‘Ġuża illum ha nkellmek hafna ċar, aktar mis-soltu. Issa ommok u missierek dalwaqt imutu u inti ha tisfa waħdek’. Jien qbiżt u għidtilha, ‘Dan jien naf bih’. Hu qalli, ‘Jiena ċert illi inti, għandek tmut b'libsa ta' reliġjuża’, u jiena li f'dak iż-żmien kelli xi haġa fuq tletin sena, għidtilha, ‘Ma tarax, issa xjaht u minhiex tajba biex immur soru.’ Qalli,

‘Xjaht għax għandek tletin sena! Jien ha ngħidlek li ntik ċans li jmutu ommok u missierek u mbagħad anka ta' sittin sena nibagħtek soru’. Jien għidtilha, ‘Ha tagħmilli hafna nkwieta għax donni ma nafx x'qegħda nħoss.’

Hu sejjah lil ommi u ġie hija u hija lanqas tant ha gost bil-proposta li qallu l-Father. Qallu, ‘Issa jinstarmu kemm ommi u missieri’. Ommi qaltli, ‘X'għamiltilna, illum tajtni daqqa ta sejf kbir fqalbi. Jekk twarrab Ġuża jiena mmur l-Ingieret, għaliex Ġuża hija l-bastun u l-id il-leminija tiegħi’. Patri Busuttill qalilha, ‘Veru li hu hekk, imma m'aħniex ser inhallu lil din it-tifla waħedha. Hemmhakk tkun miġbura u ma jonqosha xejn’.

Bil-għajjuna t'Alla hriġna minn hemm ġew, imma kemm ommi u kemm jien hriġna nkwetati hafna. Jiena wrejthom id-dar li miniex kuntenta, tant kont imdejja u jiena u ommi bdejja nibku t-tnejn. Ommi mbikkija kienet tgħidli, ‘Binti x'jonqsok? Ha toħroġni minn ġo dari’. Hi fethet qalbha mad-direttur spiritwali tagħha u wara xi jiem waqt li kont qegħda fin-naqra ta' hanut li kelli mad-dar nara lil dan is-sacerdot ġej u qalli, ‘Ġuża x'għara?’ Għidtilha, ‘Xejn ma' għara. Nhar il-Ħadd morna naraw lil hija Karmnu u Patri Busuttill qabad fija biex nidhol soru’. Dan qalli, ‘Oqgħod bi kwietek Ġuża, daqskemm għandek appostolat u jiena ha nurihulek l-aqwa apostolat. L-ewwel appostolat kbir li għandek, aqwa minn ta' soru hu li qegħda ddu b'ommok u missierek. Kieku qegħda soru kieku ma tistax tilhaq dan l-appostolat hekk kbir. Barra minn hekk inti delegata tal-morda u jiena nħossni hafna kuntent bik għax qegħda taqdi dmirek mill-aħjar mal-morda. Qegħda wkoll fil-Figlie di Maria u għandek din l-akbar opra li tikkonsagra l-familji’.

Ġie wkoll il-kappillan tal-parroċċa, ċertu Dun Nikol Aquilina u meta kellmitu ommi qalilha, ‘Jien stess ha mmur inkellmu għax Ġuża għandha biżżejjed appostolat kbir’. Imma dan għalija ma kienx biżżejjed u xi tlett ijiem wara qbadt u mort għand Dun Ġorġ Preca u dan qalli, ‘Halli f'idejja għax ha nibgħatlu ittra u ngħidlu l-ħarufa tagħna tas-Siġġiewi li tant għandha merħla kbira x'tirgħa, hallijielna bi kwietha’. Imbagħad tant waqgħet kuntentizza kbira fuqi, fuq ommi u fuq missieri għax hassejt li dan kien dak li Alla jrid minni.”

### Qatt ma riedet tiżzewweg

Jidher li Ġuża minn dejjem hasset li għandha tagħti ħajjitha kompletament lill-Mulej, ħajjitha riedet taqsamha biss miegħu, tant li rrifjutat kull proposta ta' żwieġ li saritilha. Hija tirrakkonta hekk: “Jiena qatt ma kont nuri ruħi li jiena mitbiela u muġugħa alavolja l-passat tiegħi kien kiefer, għax issa rrid ngħid kollox... Ommi u missieri bdeu jinkwetawni hafna, mhux għax ġejt waħdi u ridt inkompli ngħinhom f'saħħithom, imma għax dan li ġej kien għalija l-akbar xewk ta' ħajti.

Darba ommi qaltli, ‘Ġuża, hawn bniedem li tant iħobbok, għax ma tagħmilx kuraġġ u tiżżewweġ għax lili qegħda ssewwidli qalbi li ha nħallik waħdek.’ Jien għidtilha, ‘Ma, aqbad u ħallini għax jien m’iniex immejla lejn dik it-triq u dawn l-affarijiet toqogħdux issemmuhomli.’... Xi żmien wara kien hemm xi hadd ieħor u ommi reġġhet qaltli, ‘Binti, jisgħobini għax issa ha nħallik waħdek u mhux ser ikollok ma’ min tgħid kelma’ u lil ommi għidtilha, ‘Ma, aħfirli, għax qegħdin iddejquani u ser ikolli ngħid lil Dun Ġorġ’ kif filfatt għamilt.

Kien hemm xi ħamsa oħra li riduni iżda m’iniex ser noqgħod insemmihom... L-għaziż hija fil-Mulej u fil-Madonna Dun Ġorġ, tant ħadni bis-serjeta li kienu qegħdin idejquani tal-familja, li mar ir-razzett, sab lil ommi, lil missieri u lil ħuti anka s-subien u qalilhom, ‘Lil Ġuża ħalluha bi kwietha għax Ġuża għandha appostolat ieħor li l-Mulej għoġbu jinqeda biha. Ġuża mhix għal dik it-triq u toqogħdux tħarbtuha għax ma nistgħux inħarbtulha l-vokazzjoni tagħha.’ U jiena niringrazzja lill-Mulej u lill-Madonna li ma baqgħux jinsistu fuq din il-ħaġa...

Għadda ż-żmien, kien għadda xi xahar u nofs minn fuq il-mewt t’ommi (omaha mietet fl-1 ta’ Novembru 1964). Jiena lil missieri, tajtu jiekol u kont sejra irtir biex noffri ftit tbatija u mortifikazzjoni għall-bżonnijiet t’ommi għax imbagħad bdejt inħoss li għandi nitlob ħafna għaliha. Imma taħsbux intom li x-xitan raqad hawn. Kien il-Ħadd u għall-ħabta tat-8.30am għidtlu, “Missier, sejra irtir.” Qalli, “Mur binti, mur u oqgħod kemm trid.”

Imma ħabbat il-bieb u nara raġel u jiena għidtlu, “Xi trid għax sejra rtir u ma nistax naħli żmien?” Dana qalli, “Ġejt biex inkellem ftit lil missierek.” Jiena għidtlu, “Lil missieri xi tridu?” Qalli, “Biex inkellmu ftit fuqek.” Għidtlu, “Dan ix-xitan baġtekk biex ittellifni l-irtir.” Qalli, “Ġejt ngħidlek li ġie żaġħżuġh, imqabbad tajjeb, mill-Awstralja li jridek.” Għidtlu, “Int ukoll dalgħodu ġej b’ħafna ħmerijiet.” Qalli, “Dan il-ġuvni mqabbad ta, għandu karozza, flus kemm trid u miegħu tkun sinjura.” Qalli, “Miegħek għalxejn qed nithaddet, aħjar iġġib lil missierek ha nkellmu ftit.” Jiena qisni bżajt minn dan ir-raġel u għidtlu, “Missier ejja naqra s’hawn għax ġie xitan iridek.”

Dan ir-raġel staqsieni jistax joqgħod ftit bilqiegħda iżda jiena għidtlu, “Le, toqgħod xejn għax m’għandix ħin.” Nerġa ngħidilkom li dan ġara biss xahar u nofs wara l-mewt t’ommi u dak iż-żmien jiena kelli xi wieħed u erbghin sena. Missieri li kien jismu Sidor ġie u qallu, “Xi trid sieħeb?” Dan qallu, “Sidor, jien ġejt inkellmek ftit fuq it-tifla, għax ġie żaġħżuġh mill-Awstralja li jafni u dan xeħet għajnejh fuq Ġuża u jekk niringrazzja ma jridx idum, ta.”

Missieri qallu, “Dina m’ijjex affari tiegħi, din affari tagħha u meta fil-

passat għidnilha xi ħaġa fuq dawn l-affarijiet dejjem urietna li dik mhix it-triq tagħha.” Qbiżt jien u għidtlu, “Jekk jogħġbok oħroġ bil-kwiet għax inkella naqbad jien u noħorġok.” Dan qalli, “Jiena b’daqshekk ma ġejt noħodlok xejn. Ġejt ngħidlek għax baġtekk hu.” Jien għidtlu, “Mur għidlu jfittex bieb ieħor u jekk jogħġbok tiġinix b’aktar risposti minn tiegħu.” Dan qalli, “Ġuża ha jisgħobik.” Jien għidtlu, “Aktar qed jisgħobini għax telliftni l-irtir u ġejt b’din il-proposta tiegħek.” Dan ma kienx biżżejjed, qal lil ħuti u kellmuni, iżda jien għidtilhom, “Tkellmunix iżjed fuq dawn l-affarijiet,” u fil-fatt ma kellmunix iżjed.”

### Imħabba lejn is-saċerdoti

Ir-rispett lejn is-saċerdot minn dejjem kien kbir. Mhux biss kienet tftitxhom għall-ħajja spiritwali tagħha iżda kienet taqdihom ukoll materjalment. Hija tgħid, “Dwar Dun Ġorġ Mercieca rrid ngħid ukoll, li meta dan kien jiġi jqarilna s-Siġġiewi jiena kont inlestilu x’jiekol u anka għal fil-għaxija kont nagħtih l-ikel miegħu. Tgħidx kemm kont nieħu gost meta, wara li mietet ommi, kont nara lil missieri u lilu jiekol fuq il-mejda. U dana Dun Ġorġ meta flimkien ma’ missieri kien ilesti miċ-ċena kien jgħidli, ‘Jiena m’għandix biex inħallsek’ u jien kont ngħidli, ‘mur ara daqs kemm għamilt miegħi.’

Hu kien jgħidli, ‘Jiena dan m’iniex ngħidulek biex inħallsek għax dan irid iħallsek Alla tiegħu. Imxi ftit fejn mietet ommok ħalli nitolbu ftit għaliha. Ġuża jiena għandi naħseb li ommok ġja rregalha l-Mulej ta’ l-imġieba tajba ħafna illi tatek. Anka lilek il-Mulej ha jippremjak ħafna għaliex inti għandek rispett kbir lejn is-saċerdoti, mhux għax qegħda tlestili x’niekol kull meta niġi nqarar fil-paroċċa tiegħek, imma jiena hekk qiegħed inħoss minn Alla. Alla ha jippremjak ħafna f’din id-dinja u fl-oħra għax-xogħol li inti tajt lill-Mulej għal dak kollu li fdalek f’idejk permezz tal-Madonna.”

Fil-laqgħa tal-Girgenti ta’ l-24 ta’ Ġunju 1994 hija tkompli tgħid: “Semmejtlihom lil Dun Ġorġ Preca, imbagħad kelli ma’ Dun Ġorġ Mercieca li kont anka naqdi u nservih f’dak li kien ikollu forsi ftit bżonn, kont insajjarlu meta kien jiġi s-Siġġiewi biex iqarar in-nies. Dak iż-żmien kien jgħidli, “Għandi bżonn ta xi flanella,” dak kien saċerdot. Dawk kienu saċerdoti! Qalli, “Għandi bżonn għax jiena fis-Sajf, ma nużax, bil-flanella nibqa’.” Qalli, “l-flanelli hithomli bil-pulzier sa fuq il-pala ta’ idi.” Kont hitlu erba’ flanelli ... u dawn il-flanelli għamilthomli bil-pulzier għal fuq il-komma biex jilbishom taħt is-suttana.”

*Ikompili f’ħarġa oħra*  
**Sylvana Spiteri LL.D.**

## KONSAGRAZZJONI TAL-FAMILJI LILL-QALB IMQADDA TA' ĠESÙ U L-QALB BLA TEBGĦA TA' MARIJA

Ġuża Mifsud kienet magħrufa ma' ħafna Sigġiwin għall-ammont kbir ta' familji li kienet hejjiet sabiex jagħmlu l-konsagrazzjoni tal-familja tagħhom. Dawk li jixtiequ jagħmlu l-konsagrazzjoni tal-familja waqt li laqgħa ta' Mejju 2017 huma ġentilment mitluba jgħaddulna d-dettalji tagħhom: email: ourladyofconsecration@gmail.com jew Facebook (Madonna tal-Konsagrazzjoni) jew ittra f'6, Sqaq 2, Triq il-Kbira, Sigġiewi jew ikellmu lill-membri tal-Kumitat.

### RINGRAZZJAMENT

Il-Kumitat Moviment Madonna tal-Konsagrazzjoni jirringrazzja lil dawk il-qarrejja li jibgħatu xi donazzjoni sabiex itaffu ftit mill-ispejjeż ta' dan il-fuljett. Għalkemm il-Fuljett jitqassam bla ħlas imma l-ispejjeż tal-istampar u tal-posta huma sostanzjali u għaldaqstant kull donazzjoni hija ferm apprezzata. Inwegħdu t-talb tagħna lil dawn il-benefatturi. Il-Mulej iberrikkom, il-Madonna iżzommkom taħt il-protezzjoni tagħha u Ġuża Mifsud tinterċedi għalikom fil-bżonnijiet tagħkom.

### INFORMAZZJONI OĦRA

- Fil-15 ta' Settembru 2016, fil-Girgenti kienet organizzata quddiesa mill-Kunsill Lokali tal-Mosta, fl-okkazzjoni ta' Jum il-Mosta. Din il-quddiesa kellha l-permess ta' Mons. Arcisqof Charles J. Scicluna.
- Fil-Girgenti saru diversi xogholijiet ta' manutenzjoni. Fosthom inbidlet it-tinda kif ukoll l-istatwa ta' Gesu jbati li kienet qegħda ssofri hsarat minhabba l-elementi. L-istatwa li kien hemm qabel ittiehdet id-dar ta' Guza u xorta tkun tista titgawda minn min izur din id-dar.

### TALBA

Sinjur Alla ta' l-Eżerċiti ixhet il-ħarsa tiegħek fuqi, twarrabx idejk minni u zommni dejjem marbut/a mal-volonta' mqadssa tiegħek.

Mulej, nadurak, imbierkek u nfahħrek u filwaqt li niżżik ħajr tad-doni u l-grazzji li inti tajt lil Ġuża Mifsud, nitolbok sabiex bl-interċessjoni tagħha u ta' Ommi Marija Santissima, taqlaqhli din il-grazzja li tant nixtieq. Amen.  
*Glorja lill-Missier...*

## GRAZZJI MAQLUGĦA

**C. A. minn Hal Qormi kitbet hekk:** It-tifla tiegħi ta' 9 snin għandha diffett f'saqajha. Kaz ta' "flat feet" pjuttost serju.

L-ispeċjalista li spiss kienet tikkontrolla saqajha kienet tisisti li din it-tifla għandha bżonn li tiġi operata.

It-tifla għandha ħajja normali u qatt ma lmentat minn uġiġh imma l-biża tal-ispeċjalista kien il-futur. Fil-futur jista' jkun hemm anke uġiġh u xi problemi fid-dahar.

Għalkemm l-operazzjoni mhix waħda kumplikata, imma lanqas huwa faċli ħafna il-mod ta' kif wiehed ifiq minn dan l-intervent. Hija xi ħaġa tat-tul li fuq tifla ta' 9 snin żgur li mhix faċli. Il-biża tiegħi kien ukoll li t-tifla tista' tgħaddi minn trawma ghax għandha karattru sensitiv ħafna.

Wara xi aċċertamenti oħra, bħal X Ray u CT Scan tas-saqajn u flimkien ma' speċjalista oħra, ġie deċiż li din it-tifla ma għandix bżonn tal-intervent. Persuna oħra (podologista) innota wkoll minn xi testijiet oħra li saru, li f'saqajn it-tifla sar progress. Meta kienet iżgħar saqajha kienu ħafna aqħar. L-ispeċjalista jittamaw li mal-iżvilupp tal-ġisem isir progress.

Matul dan il-perjodu ta' kontrolli, jiena rrikorejt għall-interċessjoni tal-Madonna tal-Konsagrazzjoni. Jiena devota ħafna tagħha. Kull darba li jiena nkun Malta, niġi nżurha. It-tifla dejjem tkun miegħi matul dawn iż-żjarat fil-Girgenti.

Il-Madonna qalghatli l-grazzja li t-tifla m'għandix bżonn ta' operazzjoni. Tlabtha bil-qalb lill-Madonna u semgħatni. Il quddiem forsi jkun hemm bżonn li jsir xi intervent, imma għalissa, f'din l-eta' hekk iżgħira, m'hemm bżonn ta' l-ebda intervent.

Jiena minn qalbi nringrazzja ħafna lil Alla għall-grazzja li qlajt bl-interċessjoni tal-Madonna tal-Konsagrazzjoni.